




Il-Gran Mastru
Emanuel Pinto de Fonseca - Dr. Joseph F. Grima

Hakkiem ta' Malta mill-1741 sal-1773

Preciżament 275 sena ilu, fil-25 ta' Mejju 1743, Hal Qormi ngħata l-għieh u l-isem ta' belt: **Città Pinto** jew **Belt Pinto**. F'din l-ghotja jien nilmah tliet protagonisti ewlenin: il-Kappillan Dun Ġużepp Vella, il-Baruni Ferdinand Ernst von Stadl li kiteb memorjal favur l-ghoti ta' dan il-għieh u isem, u l-Gran Mastru Emanuel Pinto de Fonseca. Dwar l-ewwel tnejn diġà ktibt f'pubbilkazzjonijiet oħrajn u allura hu xieraq li nħażżeż xi ffit tagħrif u kummenti kritiċi fuq it-tielet wiehed, il-Gran Mastru Pinto.



Id-dokument li ddikjara lil Hal Qormi bhala l-Belt Pinto. Bil-kortesija tal-Librerija Nazzjonali ta' Malta.


Meta nidhlu f'Hal Qormi mix-xaqliba tal-lokalità magħrufa bhala 'tal-erba' qaddisin', fir-roundabout naraw statwa imponenti tal-Gran Mastru Pinto u warajh lil Hal Qormi, jew aħjar, il-Belt Pinto. Nahseb li lkoll nafu r-rabta ta' bejniethom, jiġifieri li, fuq talba li kienet saritlu mill-Kappillan ta' Hal Qormi ta' dak iż-żmien, Dun Ġużepp Vella li diġà semmejtu, Pinto għoġbu jagħti ismu lil dan ir-rahal għażiż ta' għana b'dawn il-kelmiet li nsibuhom imniżżlin bil-Latin fil-Liber Bullarum (Volum 547) tal-Arkivju tal-Ordni ta' San Ġwann, miżmum fil-Librerija Nazzjonali ta' Malta: **Habita relatione, Terram Curmi erigimus in Civitatem, imponentes ei nomen Pinto**. Hi rabta kbira, rabta li ilha teżisti mill-1743, jiġifieri 275 sena, rabta li kemm-il darba ngħatat it-timbru uffiċjali meta lil Hal Qormi rreferew għalih bl-isem li tah dan il-hakkiem tal-Ordni ta' San Ġwann u Malta, rabta li ngedduha kull sena bit-tifkira ta' **Jum Hal Qormi nhar il-25 ta' Mejju**.

Karriera fl-Ordni ta' San Ġwann

Iżda dan Pinto min kien? X'ghamel b'hajtu? Haqqu gieh jew stmerrija? Dawn huma xi ftit mistoqsijiet li tajjeb naghtuhom tweġiba, dejjem fil-qosor, u b'hekk inkunu qed immorru lura fl-istorja ta' artna li minnha nisiltu grajjet raħalna, tal-belt tagħna. Ghax Pinto hakem fuq Malta għal kwazi terz ta' seklu, 32 sena biex inkunu eżatti, u renju daqshekk twil bilfors li kien imżewwaq b'kollox.

Emanuel Pinto de Fonseca, biex nagħtu ismu shiħ, kien membru ta' familja mill-aktar nobbli tal-Portugall, iben Miguel Alvaro u Anna Teixeira. Kumbinazzjoni jum twelidu kien l-24 ta' Mejju 1681, ġurnata waħda biss qabel ahna niċċelebraw *Jum Hal Qormi*. Ta' sentejn daħlhul fl-Ordni, sar paġġ tal-Gran Mastru Adrien de Wignacourt ta' 11-il sena, u pprofessa bhala Kavallier fl-età ta' 24 sena, lejlet l-Imnarja tal-1705.

Bhal kull kavallier ieħor, u fosthom kien hemm żewġ hutu, Pinto wettaq il-karovani tiegħu fuq il-bastimenti tal-Ordni. Kieku ma qediex dan id-dmir, ma kienx ikun eliġibbli għall-promozzjonijiet u biex jinghata xi kommanderiji, iżda ma baqax imsemmi bhala gwerrier. Anzi, kien pjuttost studjuż tal-Letteratura, Teologija, Filosofija, Ġjometrija u l-Liġi Ċivili u Kanonika. Dam aktar minn 20 sena shaħ jaqdi d-dmirijiet ta' Viċi-Kanċillier fit-tmun tal-Kanċellerija tal-Ordni, lehaq Balliju, u ngħata l-Kommanderiji ta' Cleiros u de Fontes. B'hekk, għalkemm m'ghamilx isem bhala mexxej militari jew navali bhal, ngħidu ahna, l-Kavallieri Chambray, de Grasse u de Suffren, kiseb bosta esperjenza fil-qalba tal-amministrazzjoni tal-Ordni tiegħu, esperjenza li ssarrfet tajjeb meta lehaq Gran Mastru fl-1741 wara l-mewt ta' Raimondo Despuig.



Il-palk principali tal-festa ta' San Ġorġ li fuqu tiddomina l-figura tal-Gran Mastru Pinto, figura mahduma fil-kartapesta minn Karlu Darmanin.

Deskrizzjoni u Aneddotti

Vizitatur Inġliż f'Malta, Patrick Brydone, iltaqa' ma Pinto fl-1770 meta dan kellu 89 sena, u ddeskrivieh b'dawn il-kliem: "M'ghandu ebda ministru iżda jagħmel kollox hu u għandu tagħrif immedjat tal-aħħar okkorrenzi żgħar. Jitla' u jinzel it-taraġ u jmur il-knisja mingħajr għajjuna, u l-bixra tiegħu hi ta' wiehed li ser jgħix bosta snin."

Fl-1758, meta kellu 77 sena, Pinto qara f'gazzetta Franciża

notizzja tal-mewt tiegħu stess u, biex juri lil kulhadd li hu kien għadu haj, mexa mill-Belt sal-Marsa, distanza ta' bejn tlieta u erba' mili. Meta l-kavallieri iżgħar minnu bdew jgħajjew u sejhu għas-suġġetti tagħhom, Pinto dar lejn ta' madwaru u qalilhom, "Ahna xjahna iżda qed noqtlu lil dawn l-irġiel iżgħar minna."

Is-sens umoristiku iżda sarkastiku tiegħu jidher ukoll f'episodju li seħħ lejn l-aħħar snin ta' hajtu. Billi kien bżonn il-flus, issekwestra xi flejjes miġburin u użati għall-quddies tal-erwieh u, meta l-prokuraturi ipprotestaw, weġibhom xott xott: "Tinkwetaw xejn; jien xjaht hafna u dalwaqt inkun mal-erwieh. Hemmhekk nispejgahom li l-bżonnijiet tiegħi kienu akbar minn tagħhom."

Il-Hakma Tiegħu

Pinto kebbes hafna emozzjonijiet kuntrastanti fis-sudditi tiegħu. Hu fatt storiku li tella' bini barokk sabih u grandjuż bħall-Kastellanija (illum il-Ministeru u d-Dipartiment tas-Sahha), il-Berġa ta' Kastilja (illum l-Uffiċċju tal-Prim Ministru), id-Dwana u, importanti hafna għall-ekonomija lokali, 19-il maħżen magħrufin bhala *l-Imhażen ta' Pinto* għat-trasbord (illum il-*Valletta Waterfront*), apparti fortifikazzjonijiet bħall-Forti Chambray f'Għawdex. Għall-ewwel snin kien hawn il-prosperità u, minkejja l-gwerer ma jaqtgħu xejn fl-Ewropa u fl-ibhra ta' madwarha inkluż fil-Mediterran, bil-makakkerija u d-diplomazija tiegħu għaraf johroġ minn xi sitwazzjonijiet diffiċli u jtenni n-newtralità ta' l-Ordni tiegħu.

Numru ta' Maltin qisuh bniedem iebes iżda prattiku li ha hsieb li l-prezz tal-qamh jinżamm baxx u li d-djun mal-*Monte di Pietà* jkunu maniggabbli. Iżda kienu qjisuh ukoll bhala supserv, sever u ma jahfirha lil hadd. Numru sew ta' kavallieri tmeżmżu wkoll għax ried iwarrab kull regola li setgħet ixxeckillu l-poter tiegħu. Pinto xtaq jirrenja bhala dak li bl-Ingliż hu magħruf bhala *benevolent despot* (mexxej awtokratiku li jkun benevolenti mas-sudditi tiegħu) fuq l-istil ta' hafna renjanti Ewropej, u ried jehles mix-xekkil ta' Sqallija li ppretendiet, bir-raġun kollu, li twestaq fil-prattika s-sovranità fewdali tagħha fuq Malta. Baqa' jżomm il-kontrolli f'idejh sakemm miet u dan wassal lil wiehed viżitatur Franciż, de la Platière, jikteb hekk dwaru hames snin wara mewtu: "Kien minghajr użanzi tajbin, minghajr deċenza, ma kien jistma xejn; qaleb ta' taht fuq l-affarijiet tal-Ordni, irvina t-Teżor tal-Università u awtorizza kull tip ta' serq, debuxxjar u brigandaġġ." Meta, aktar 'il quddiem, l-Ordni falla finanzjarjament, Pinto wehel b'kollox, tant li Ovid Doublet akkużah bhala l-htija tal-vizzji u l-indixxiplina tal-Kavallieri.

Imma tassew kienu hekk l-affarijiet? Inhobbu nġhidu bil-Latin, *In medio stat virtus*, u nahseb li dan il-kliem nistgħu napplikawh b'xi mod għal dan il-każ, jiġifieri li l-verità kienet xi mkien lejn in-nofs taż-żewġ estremi. Pinto ma jidhirx li kien laxk fil-hajja personali tiegħu, u l-osservanzi reliġjużi kien jaqdihom kollha skont ir-regola. Hu magħruf, biex nagħtu eżempju li, meta kellu 84 sena, baqa' wieqaf tul

ikompli f'paġna 70